

లేచిపోయింది

“అది లేచిపోయిందే, అమ్మా” అన్నాడు రాజారావు తల్లితో, తను ప్రతి నెలా ఆమెకి వ్యాల్సిన రెండువేలు ఇస్తూ.

“ఎవర్రా లేచిపోయింది?” అని అడిగింది రుక్మిణమ్మ యథాలాపంగా.

“రేఖ”

“ఎవడితో లేచిపోయింది?” అందామె నిర్ఘాంతపడిపోతూ.

“ఎవడితోనో కాదు, పుట్టింటికి వెళ్ళి ఉంటుంది.”

“ఏం వాగాలో వాగకూడదో తెలిసి చావని సన్నాసి! మీ మామగారింటికెళ్ళి తీసుకొచ్చుకో.”

“అది వస్తుందన్న నమ్మకం నాకేం లేదు.”

“మాటా మాటా అనుకున్నారా?”

“ఏవో చిన్నచిన్న కీచులాటలుండకుండా ఉంటాయా, సంసారమన్నాక?”

“ఆ పిల్లను నువ్వు బతకనిచ్చి ఉండవు. అందుకే, పుట్టింటికి వెళ్ళిపోయింది.”

“నువ్వు నన్నే తప్పుపడతావు! అది వచ్చిందాకా నేనూ మీ ఇంట్లోనే భోజనం చేస్తాను.”

“అలాగే. ఇంకో వెయ్యి రూపాయలు అదనంగా ఇవ్వు.”

“డబ్బు తీసుకుని కొడుక్కు కూడు పెడతావా?”

“అవును పెళ్ళాం దొరక్క దొరక్క దొరికింది అని దాన్ని చంకనేసుకుని వేరుగా ఉంటానని వెళ్ళావు. పెద్ద కొడుకువు, సంసారాన్ని పైకి తీసుకురావాల్సిన వాడివి. నీకేం పట్టనట్టు వెళ్ళిపోయావు. నెలకు ముప్పి రెండు వేలిస్తున్నావు. నేనెక్కడ నుంచి తెచ్చిపెట్టేది. దబ్బిచ్చి ఉండు. నాకభ్యంతరం లేదు.”

“సాయంత్రం వాళ్ళింటికి వెళ్ళాం. నువ్వూరా.”

“మీ మామగారింటికా? ఏం ముఖం పెట్టుకుని వస్తాను. ‘నా కొడుకు కాపీనం వెధవ, దాని డబ్బు తిని దాన్ని రాచి రంపాన పెట్టాడు’ అని చెప్పనా? తల్లినై ఉండీ అలా చెప్పలేను. ఆ పిల్ల మంచిది. నువ్వే వెళ్ళి నచ్చ చెప్పుకో. వస్తుంది”

అయితే, అతనారోజు మామగారింటికి వెళ్ళలేదు. అహంకారం అడ్డొచ్చింది. ‘అంత పొగరా దానికి? ఆడదన్న తర్వాత అణకువగా ఉండాలి. తనే మాత్రం రాజీకొచ్చినట్టు కన్పించినా అది నెత్తికెక్కి కూర్చుంటుంది. తను అదంటే లెక్కలేనట్టు ఉంటే అదే దారిలోకి వస్తుంది’ అనుకున్నాడు అతను.

అయితే, పూర్తిగా ఆ నిర్ణయంతో సమాధానపడలేక పోయాడు. ‘మొగుడి దగ్గర లేని ఆడది ఏ పనయినా చెయ్యొచ్చు. ఎవడితోనయినా కులుకుతూ ఉండొచ్చు. దాన్ని ఓ కంట

కనిపెట్టాలి' అన్న ఆలోచన కలిగింది అతని మనసులో. అందుకే ఆ మర్నాడు సాయంత్రం ఐదు గంటలకు రేఖ పనిచేసే కంపెనీకి వెళ్ళాడు. లోపలికి వెళ్ళకుండా దూరంగా ఓ హోటల్ ముందు కాపేశాడు. ఆఫీసులో పనిచేసే వాళ్ళందరూ ఒక్కొక్కరూ వెళ్ళిపోతున్నారు. రేఖ జాడ కన్పించలేదు. 'ఆఫీసరు వెధవతో కులుకుతూండేమో...' అనుకున్నాడు. అంతలో రేఖ సహోద్యోగి సంధ్య బయటికి రావడం కన్పించింది. రాజారావు ఆమె కెదురుగా వెళ్ళాడు భార్య సంగతి కనుక్కుందామని.

అతన్ని చూసి ఆమె పలకరించింది. "ఏమిటిలా వచ్చారు? రేఖ వారం రోజులు శెలవు పెట్టిందిగా?" అని.

"అలాగా?" అన్నాడు రాజారావు విస్తుపోతూ.

"రేఖ శెలవు పెట్టినట్టు మీకు తెలీదా?" అనడిగింది సంధ్య.

"తెలిస్తే, ఇక్కడికెందుకొస్తానూ?" అన్నాడతను విరసంగా.

"శ్రీశైలం, మంత్రాలయం వెళ్ళి వస్తానని చెప్పింది నిన్న. వాళ్ళ అమ్మగారూ, నాన్నగారూ కూడా వస్తారని చెప్పింది. మీరెళ్ళలేదా?"

"మాకలా శలవివ్వరు లేండి. పుట్టింటికెళ్తానని చెప్పి వెళ్ళింది. ఇలా తీర్థయాత్రలకు వెళ్తారని నాకు తెలీదు" అన్నాడతను కప్పిపుచ్చుకుంటూ.

అతనెంత దాచ ప్రయత్నించినా అతని మాటల్లోని అపశృతి ఏదో సంధ్య గమనించక పోలేదు. అయినా ఆమె మరేం మాట్లాడలేదు. "మరి వస్తానండీ" అని వెళ్ళిపోయింది.

సంధ్య అలా చెప్పాక అతనికి కొంత మనస్థిమితం చిక్కింది, ఎవడితోనో జల్నా చేయడానికి పోలేదని తెలుసుకున్నాక. ఇంటికొచ్చి తల్లికి చెప్పాడు. "రేఖ వాళ్ళ అమ్మా నాన్నలతో శ్రీశైలం, మంత్రాలయం వెళ్ళిందట. వెళ్ళే మనిషి నాకో మాట చెప్పిపోవచ్చుగా?"

"వెళ్తానంటే డబ్బు ఖర్చు అంటావని భయపడి ఉంటుంది. పెళ్ళయ్యాక ఆ పిల్లని ఎక్కడయినా తీసుకెళ్ళావా? ఎప్పుడూ కొంపా, ఆఫీసూ! ఆ పిల్లకు విసుగేసి ఉంటుంది, నీ పిసినారితనం చూసి" అంది రుక్మిణమ్మ.

"నువ్వు, నాన్నా వచ్చిన డబ్బు వచ్చినట్టు తగలెయ్యబట్టే మన సంసారమీగతికి వచ్చింది. మీ దుబారా తనానికి నెలకు రెండు వేలు చొప్పున నాకు జుర్రానా విధించావు"

"డబ్బే సర్వస్వం కాదురా నాయనా. మనిషి హాయిగా బతకటం ముఖ్యం"

"నీ నీతులు వినేందుక్కాదు నేనిక్కడికి వచ్చింది. వంటయితే అన్నం పెట్టు"

రేఖ తీర్థయాత్రలకు వెళ్ళిందని సంధ్య చెప్పినా అతనికి పూర్తిగా నమ్మకం కలగలేదు. అందుకే భోజనం చేసి, తన ప్లాటుకు వెళ్తూ తోవలో మామగారింటికి ఫోను చేశాడు. రింగవుతోందిగానీ, ఎవరూ ఫోనేత్తలేదు. అంటే వాళ్ళందరూ తీర్థయాత్రలకు పోయి ఉండాలి. అలా నిర్ధారణ అయ్యాక అతనికి మతిస్థిమితం చిక్కింది.

ఆ వారం రోజులూ హాయిగా కాలం గడిపాడతను. తల్లి అదనంగా అడిగిన వెయ్యి రూపాయలు ఇవ్వలేదు. రేఖ ఎప్పుడు ఇంటికి తిరిగి వస్తుందో లెక్కచూసుకుని అప్పుడు తనున్న రోజులకు ఎంతయిందో లెక్క కట్టి తల్లికి డబ్బివ్వాలని నిర్ణయించుకున్నాడతను. వారం గడిచి, పది రోజులయింది. అయినా రేఖ జాడలేదు. ఓ రోజు సాయంత్రం ఆమె ఆఫీసుకు వెళ్ళాడు. చూసి కూడా చూడనట్టు ఆటో ఎక్కి వెళ్ళిపోయింది రేఖ. ఆఫీసులో అయితే తీరిగ్గా మాట్లాడటం కుదరదని ఓరోజు సాయంత్రం మామగారింటికి వెళ్ళాడు రాజారావు.

అతను వెళ్ళేటప్పటికి ఆయనేదో పుస్తకం చదువుతూ వరండాలో కూర్చున్నాడు. అల్లుడిని చూసి మర్యాదగా ఆహ్వానించాడు రామారావు.

“రావయ్యా, రా. చాలా రోజులయింది నిన్ను చూసి” అన్నాడాయన.

“ఏదీ, తీరికుండి చావటం లేదండీ” అన్నాడు రాజారావు.

“పోస్తే తీరికదారికి వచ్చావు. సంతోషం” అంటూ, “ఏయ్ అరుంధతీ! ఓ కాఫీ పంపు” అన్నాడు గుమ్మంవైపు వంగి భార్యతో.

“రేఖ లేదండీ, ఇంట్లో?”

ఆయన దానికి సమాధానం చెప్పలేదు. “లక్ష్మణరేఖ అంటే ఏమిటో తెల్సా నీకు? అది మర్యాదారేఖ. దాన్ని ఎవరూ దాటకూడదు. సమాజంలో ప్రతి వ్యక్తి స్వతంత్రంగా బతకాలి. కానీ విశృంఖలత్వం కూడదు. ఇతరుల స్వేచ్ఛను అపహరించకూడదు. అలా నిబద్ధంగా బతకటాన్నే మనవాళ్ళు లక్ష్మణరేఖ అంటారు. రాజకీయ శాస్త్రంలో రెండు పదాలున్నాయి, ఫ్రీడం, లిబర్టీ అని. మనకు కావల్సింది స్వతంత్రమే కానీ, స్వేచ్ఛ కాదు, విశృంఖలత్వం కాదు. అందుకే అన్నారు, నీ చెయ్యికున్న స్వాతంత్ర్యం నా ముక్కుకు తగల నంత వరకే అని...”

ఆయన అలా ప్రవాహంగా మాట్లాడుతూనే ఉన్నాడు. ఆయన తనని తిడుతున్నాడో, లేక మామూలుగా తన ధోరణిలో మాట్లాడుతున్నాడో తేల్చుకోలేకపోయాడు రాజారావు.

అరుంధతి ఓ కప్పుతో కాఫీ తీసుకువచ్చింది. అల్లుడిని ఆమె పలకరించలేదు. కాఫీ టీపాయ్ మీద పెట్టి లోపలికి వెళ్ళిపోయింది.

“మీరు తీసుకోరా?” అడిగాడు రాజారావు, ఏం మాట్లాడాలో తోచక.

“నేనెప్పుడు పడితే అప్పుడు కాఫీ తాగను, పొద్దునొకసారి, సాయంత్రం ఒకసారి తప్ప. నువ్వుకానీ.”

రాజారావు కాఫీ తాగుతున్నాడు కానీ, తను వచ్చినట్టు తెల్సినా రేఖ రాకపోవటం చూసి అతనికి లోలోపల మండిపోసాగింది.

“మీ అమ్మగారెలా ఉన్నారు? ఎప్పుడైనా ఆమెను చూడటానికి వెళ్తున్నావా? పిల్లలు ఎక్కొచ్చాక ముసలితనంలో అసరాగా ఉంటారని అనుకునే తరం మనుషులం మేము. మనిషి అనేక రుణాలతో పుడతాడు. సరైన వ్యక్తి ఆ రుణాలను తీర్చుకోవాలి. “దేవానాంచ,

పితృణాంచ, రుషీణాంచ, తథానరః రుణవాన్ జాయతే” అన్నారు. కనుక ఈ రుణాలను చెల్లించుకోని మనిషికి ఇహంలోనూ, పరంలోనూ సుఖం లభించదు...”

ఆయన మాటలకడ్డొస్తూ “నేనిప్పుడు మా అమ్మగారింట్లోనే ఉంటున్నానండీ” అన్నాడు రాజారావు.

“మంచిపని చేశావు. కొడుకు దగ్గరుంటే తల్లికి ఆనందంగా ఉంటుంది. నిజానికి తల్లికేం కావాలి! తన కొడుకు యోగక్షేమం. నువ్వు వాళ్ళకి ఏమన్నా ఇద్దామన్నా వాళ్ళు నీ దగ్గర నుండి ఏం తీసుకోరు. అందుకే అన్నారు, జననీ, జన్మభూమీ స్వర్గం కంటే గొప్పవని. రావణవధ అయింతర్వాత రాముడు లంకలోకి ప్రవేశించాడు. లంక ఎలా ఉంది! ఎత్తయిన మేడలు, మిద్దెలు, ఉద్యానవనాలు, భూతల స్వర్గంలా ఉంది. లంక అందాన్ని చూసి లక్ష్మణుడు ‘మన అయోధ్యలో ఏముంది? ఇక్కడే ఉండిపోదాం’ అన్నాడు. అప్పుడు చెప్పాడు శ్రీరామచంద్రుడు. ‘అపి స్వర్ణమయీ లంకా నమే రోచతే లక్ష్మణా, జననీ జన్మ భూమిశ్చ స్వర్గాదపి గరీయసీ’ అని ‘కన్నతల్లీ, కన్నభూమీ, స్వర్గానికంటే గొప్పవి. మనం మన అయోధ్యకు వెళ్ళిపోదాం’ అన్నాడు. ఇది త్రేతాయుగంలోని మాటకాదు. విశ్వజనీన మైన సత్యం. మనిషన్నవాడు శ్రీరామచంద్రుడి లాగా బతకాలయ్యా! అందుకే ఆయన్ని ‘మర్యాదా పురుషోత్తముడ’న్నారు. మర్యాద అంటే గీత. ఆ గీతను దాటి ఆయన ప్రవర్తించ లేదు. తల్లిదండ్రులపట్లా, సోదరులపట్లా, గురువులపట్లా, భార్యపట్లా, సమాజంపట్లా తన బాధ్యతలను సంపూర్ణంగా నిర్వహించిన వ్యక్తి...”

ఆయన మాటలకడ్డొస్తూ, “రేఖ లేదాండీ” అని అడిగాడు రాజారావు మళ్ళీ.

ఆయన ఈసారీ అతని ప్రశ్నకు జవాబివ్వలేదు.

“రామాయణం ఎప్పుడైనా చదివావుటయ్యా? జీవితంలో ప్రతివ్యక్తి ఒకసారయినా అవశ్యం పఠించవలసిన గ్రంథం అది. వాల్మీకి రామాయణాన్ని అందుకే తెలుగులోకి ఎంతో మంది అనువదించారు. ‘ఎంతో మంది అనువదించారు కదా, నువ్వెందుకు అనువదిస్తున్నావయ్యా’ అంటే విశ్వనాథ సత్యనారాయణగారు ఏం చెప్పారో తెల్సా?

‘మరలనిదేల రామాయణం బన్నచో నీ ప్రపంచమెల్ల నెల్లవేళ

తినుచున్న యన్నమే తినుచున్న దిన్నాళ్ళు, తన రుచి బతుకులు తనవిగాన

చేసిన సంసారమే చేయుచున్నది, తనదైన యనుభూతి తనదిగాన

తలచిన రామునే తలచెద నేనును, నా భక్తి రచనలు నావిగాన’ అన్నాడు. కనుక మనం మళ్ళీ మళ్ళీ రామాయణం చదవాలి..”

ఇలా ఆయన మాట్లాడుతూ ఉంటే మళ్ళీ బలహీనంగా “రేఖ” అని నసిగాడు రాజారావు.

ఇదివరకు రోజుల్లో భార్య పుట్టింటికి వచ్చినప్పుడు అతను నిరభ్యంతరంగా ఇంట్లోకి వెళ్ళేవాడు. ఇప్పుడు అతనికా ధైర్యం లేదు. తనేదో హక్కును కోల్పోయిన భావన అతన్ని పట్టి పీడించింది.

అయితే రాజారావు అతని నసుగుడు వినలేదు. తన ధోరణిలో తను చెప్పుకు పోయాడు.

“ఓసారి చదివేశాం. కథ విన్నాం అంటే కుదరదు. మనకు జ్ఞాపకముండేవి ఏమిటి? ‘కట్టె, కొట్టె, తెచ్చె’ అన్న మూడు ముక్కల కథ. మనకు కావల్సింది కథకాదు. ఆ మర్యాదా పురుషోత్తముడు ఎలా ప్రవర్తించాడా అని. ఎలా ప్రపంచానికి మార్గదర్శకత్వం వహించాడా అని. భార్యాభర్తలు బతుకునెలా పంచుకోవాలా అని...”

ఆయన అలా మాట్లాడుతూంటే రాజారావుకి ఓపిక నశించింది. అలా మాట్లాడటం రేఖ ప్రస్తావన తీసుకురావటం ఆయనకిష్టం లేకనే అని స్ఫురించింది అతనికి. అసలు రేఖ అక్కడే ఉన్నదా అన్న అనుమానం వచ్చింది అతనికి.

చేసేదేం లేక, “సరే, వస్తానండీ” అని లేచాడతను.

“మంచిది, వెళ్ళిరా” అని చెప్పాడాయన. లేచి, గేటుదాకా వచ్చి, మర్యాదగా వీడ్కోలు పలికాడు.

వీధినపడ్డ రాజారావుకు దిగులు పట్టుకుంది. ఆ దిగులు డబ్బుకు సంబంధించింది. ‘తన జీతంలో సగం తను ప్రావిడెంటు ఫండుకు కాంట్రీబ్యూట్ చేస్తున్నాడు, సగం ఫ్లాటు తీసుకున్నందుకు చేసిన అప్పు ఇన్ స్టాల్ మెంటు కిందపోతోంది. ఇప్పటిదాకా రేఖ సంపాదనతోనే సంసారం గడిచిపోతోంది. పైసంపాదన వచ్చే సీటు నుంచి తీసేసి తన్ను పైసా రాని సీటులో వేశారు. ఫస్టులోగా రేఖ తిరిగి రాకపోతే తను ఇరకాటంలో పడి పోతాడు. స్కూటర్ లో పెట్రోలు పోయించుకోవాలన్నా ఇబ్బందే. ఆ పైన తల్లి - తను ఆమె ఇంట్లో ఉంటున్నందుకుగాను వెయ్యి అదనంగా, అంటే మొత్తం మూడు వేలు ఇమ్మంటోంది.’ రాబోయే ఒకటో తారీఖుకల్లా భార్య ఇంటికి రాకపోతే, ఆమె జీతం తనకీయకపోతే ఏం చేయాలో దిక్కుతోచని పరిస్థితిలో పడిపోయాడు అతను.

రేఖ ఇంటికి తిరిగి రానందుకు బాధపడుతూనే మరో వారం రోజులు గడిపాడు రాజారావు. మొగుణ్ణి వదిలేసిన ఆడదాన్ని సమాజం బతకనివ్వదని అతని అభిప్రాయం. ఎప్పుడో తప్పక వస్తుంది. వచ్చి తన కాళ్ళమీద పడి ఏలుకోమని ప్రార్థిస్తుంది. ఇంత చదువు చదివిన మామకూడా తన కాళ్ళు పట్టుకునే రోజు ఎప్పుడో తప్పక వస్తుంది. అయితే, ఈలోపల తాను తన ఆర్థిక పరిస్థితిని ఎలా ఎదుర్కోవాలో? తను ప్రావిడెంటు ఫండు కాంట్రీబ్యూషను తగ్గించుకోవచ్చు. ఫ్లాటు అద్దెకిచ్చి తల్లి దగ్గర ఉండచ్చు. అద్దెకిస్తే కొంప నాశనమవుతుంది. అద్దెకున్న వాళ్ళు ఇంటిని ఇష్టమొచ్చినట్టు వాడతారు. రాజారావుకు ఆ రెండు గత్యంతరాలూ నచ్చలేదు. అందుకే రేఖ తన ఇంటికి రావాలని ప్రయత్నించాడు.

ఓ రోజు రేఖ ఆఫీసుకెళ్ళాడు రాజారావు. బాస్ పిలుపున రేఖ ఆయన గదిలోకెళ్ళ బోతూంటే అటెండరు వచ్చి చెప్పాడు రాజారావు ఆమెకోసం వచ్చినట్టు. “విజిటర్స్ లాంజ్ లో కూర్చోమని చెప్పు” అని ఆమె తన ఆఫీసర్ని కలవటానికి వెళ్ళింది. ఆయనతో

డిస్కప్లస్లో ఓ అరగంట గడిచిపోయింది. ఈ అరగంటసేపూ విజిటర్స్ లాంజ్లో కూర్చున్న రాజారావు కడుపు మండిపోయింది. 'భర్తంటే ఇంత మలకనా? అయినా ఇంతసేపూ అది వాడితో ఏం చేస్తోంది? పైగా తనేదో తన్ను రాచి రంపాస పెట్టినట్టు కొంపలోనుంచి లేచిపోవటం. వళ్ళు జొగరు. ఇంటికొచ్చిం తర్వాత దాని చెమడాలెక్క దీయాలి' ఇలా సాగాయి రాజారావు ఆలోచనలు.

చివరకు రేఖ విజిటర్స్ లాంజ్లోకి వచ్చి, అతనికెదురుగా నిలబడి, "ఏమిటి?" అనడిగేంత వరకూ అతను అనుమానం రేపిన చిచ్చులో దహించుకుపోయాడు.

"శ్రీశైలం, మంత్రాలయం వెళ్ళావట, నాకు చెప్పాల్సిన పనిలేదా?"

"ఎందుకు చెప్పాలి? నా ఇష్టం. నేను వెళ్ళదల్చుకున్న చోటికి వెళ్తాను"

"మొగుడితో ఇలాగేనా మాట్లాడేది?"

"నేను మొగుడని భావించినప్పుడే నీకు మొగుడన్న అస్తిత్వం. నేనలా భావించటం లేదు"

"అంటే మొగుడ్ని వదిలేసి బతుకుతావా?"

"అది నాకు సంబంధించిన విషయం. నీతో చర్చించాల్సిన పనిలేదు"

"నన్నిలా అర్ధాంతరంగా ముంచితే ఎలా?"

"అది నువ్వాలోచించుకోవాల్సిన విషయం. నీతో గంటలు మాట్లాడే తీరిక నాకు లేదు. ఇంకెప్పుడూ ఆఫీసుకు రాకు, నే వెళ్తున్నాను" అని చెప్పేసి ఆమె ఆఫీసు లోపలికి వెళ్ళిపోయింది.

గత్యంతరం లేని రాజారావు తిరుగుముఖం పట్టాడు. ఆరోజు సాయంత్రం ఆఫీసు నుండి ఇంటికెళ్ళాక చెప్పాడు తల్లితో, "దాని ఆఫీసుకెళ్ళాను. నాతో మాట్లాడటమే కష్టమై పోయింది దానికి" అని.

"ఆ పిల్లని ఎంత బాధపెట్టావో! పోనీ, ఓ రెండునెల్లు పుట్టింట్లో ఉండనీ. నీమీద కోపం తగ్గాక అదే వస్తుంది" అంది రుక్మిణమ్మ.

"నీకేం నువ్వు బాగానే చెప్తావు. రేపు ఫస్టుకు అది రాకపోతే నేను ఇబ్బందుల్లో పడిపోతాను"

"అయితే, నన్నేం చేయమంటావురా?"

"నువ్వు నేనూ దాని పుట్టింటికెళ్ళి తేల్చుకుందాం ఏమిటో సంగతి."

"సరే, రేపాదివారం వెళ్దాము లే."

అనుకున్నట్టే తల్లి కొడుకూ ఆదివారం సాయంత్రం నాలుగంటలకి రేఖ పుట్టింటికి వెళ్ళారు. సోఫాలో కూర్చుని టీవీ చూస్తున్న రామారావు "రండి" అని మర్యాదగా ఆహ్వానించాడు. లోపలున్న భార్యను కేకేస్తూ, "రుక్మిణమ్మగారూ, రాజారావు వచ్చారు" అని చెప్పాడు.

అరుంధతి వచ్చి వియ్యపురాలిని పలకరించింది.

“రేఖ లేదూ ఇంట్లో?” అనడిగింది రుక్మిణమ్మ.

“ఉంది. కాఫీ కలిపి తీసుకు వస్తుంది” అంది ఆమె.

ఓ పది నిమిషాల తర్వాత రేఖ బ్రేలో కాఫీ పట్టుకు వచ్చింది. బ్రే టీపాయ్ మీద పెట్టి, అత్తగారిని చూసి పలకరింపుగా నవ్వి, ఆమెకు కాఫీ కప్పు అందించింది. మిగతావాళ్ళు ఎవరికప్పులు వాళ్ళు తీసుకున్నారు.

“సంసారమన్నాక ఏవో గొడవలవుతూ ఉంటాయి, అమ్మాయి! అందుకని నువ్వు పుట్టింటికి వచ్చి కూర్చోవటమేం బాగాలేదు” అంది రుక్మిణమ్మ కోడలితో కాఫీ తాగుతూ.

“అది జైలు, అత్తయ్యా! మనిషి ముఖ్యం కాక డబ్బే ముఖ్యమైన చోట ఎవరైనా ఎలా ఉండగలరు?” అంది రేఖ.

“పోనీ పెద్దదాన్ని, ‘నా కష్టం ఇదీ’ అని నాతో చెప్పొచ్చుగా. నేను సర్దుబాటు చేసే దాన్ని.”

“అవి, భార్యభర్తలు సర్దుబాటు చేసుకోవాల్సినవేగానీ, మరొకళ్ళు చేసేవి కావు అత్తయ్యా!”

“పోనీ మీరే చేసుకోండి. సమస్య లొచ్చినప్పుడు చర్చించి పరిష్కరించుకోవాలిగానీ, సంసారాలు కాదనుకుంటే ఎట్లా?”

“మీకు ఆ సంసారం సంగతి తెలీదు. నేను డబ్బు సంపాదించే యంత్రాన్ని. కానీ, పైసా నా అవసరానికి ఖర్చు పెట్టుకోకూడదు. అక్కడ బతకటం కష్టం, చావటానికి వీలేదు. మౌనంగా ఉన్నా తప్పే, మాట్లాడినా తప్పే. ఆఫీసు నుండి క్షణం ఇంటికి ఆలస్యంగా వస్తే ఎవడో రంకుమొగుడితో పోయినట్టే లెక్క. అది ఇల్లుకాదు, నరకం”

“నోరూసుకో, నా ఇల్లు నరకమా? ఎంత పొగరు” అన్నాడు రాజారావు కోపంగా.

“నేను నీతో మాట్లాడటం లేదు. ఆ మాట నేనూ అనగలను. కానీ నా సంస్కారం అందుకనుమతించటం లేదు. ‘నా ఇల్లు, నా ఇల్లు’ అంటున్నావు. ఆ ఇల్లు నీకెట్లా వచ్చింది? ప్లాటు ఇన్ స్టాల్ మెంటంతా నీ జీతంలో కట్టటం వల్ల నా జీతంతో సంసారం గడిచింది. నా సంపాదన లేకపోతే నీకు ఉండ ఇల్లా లేదు, తిన తిండి లేదు. పొగరు బోతుతనం అజ్ఞానంవల్ల వస్తుంది. అజ్ఞానులతో నేను ఏమీ చర్చించను.”

అలా కోడలు మాట్లాడటం చూసి రుక్మిణమ్మ నిర్ఘాంతపోయింది.

“నువ్విలా మాట్లాడతావని నేననుకోలేదమ్మా!” అంది.

“నాకు ఈ మాటలు రావు అత్తయ్యా! నేను నేర్చుకోవాల్సి వచ్చింది.”

“ఇంతకీ ఏమంటావమ్మా! మా ఇంటికొస్తావా లేదా?”

ఈ సంభాషణంతా వింటున్న రామారావు ఇంక ఉండబట్టలేకపోయాడు. “అడదే అణగిమణిగి ఉండాలనే రోజులు పోయాయి, అక్కగారూ! వాళ్ళు ఒకచోట కలసి ఉండాలో లేదో వాళ్ళే నిర్ణయించుకుంటారు. నేను మాత్రం ఇందులో కల్పించుకోదల్చుకోలేదు. మా

అవిడ అభిప్రాయమూ అదే. తన మంచేదో నిర్ణయించుకునే సామర్థ్యం రేఖకుందని మా నమ్మకం”

“పెద్దవాళ్ళం మనం కలుగజేసుకోకపోతే సంసారాలు కూలిపోతాయి”

“పెద్దవాళ్ళం చెప్పగలంగానీ, సంసారాలు చేయించలేం” అంది అరుంధతి.

“మొగుడు లేకుండా ఎలా బతుకుతుంది? ఇంకోణ్ణెవణ్ణయినా వెతుక్కుంటుందా?” అన్నాడు రాజారావు మంటగా. తన తల్లి అంత మెత్తగా మాట్లాడటం చూసి అతనికి కోపం వచ్చింది. భార్యని తిట్టటంలో ఆది బహిర్గతమైంది.

“చూసుకున్నా నాకభ్యంతరం లేదు. మొగుడు - ఎలాంటి వాడైనా, వాడే సర్వస్వం కాదు” అన్నాడు రామారావు.

రుక్మిణమ్మకు తెలుసు తన కొడుకు స్వభావం. అయినా, రామారావు తన కొడుకును తప్పుపట్టటం ఆమె సహించలేకపోయింది. “మా అబ్బాయి మగాడు. ఈ పిల్ల కాకపోతే మరొకటి సలక్షణంగా వస్తుంది” అంది.

“నా కూతురు నాకు కొడుక్కంటే తక్కువేం కాదు. దానికీ సలక్షణంగా మరోడు వస్తాడు. మాటకు మాట తెగులు. నేనసలు ఈ చర్చలోకి దిగదల్చుకోలేదు. వాళ్ళిద్దరూ రాజీపడి సంసారం చేసుకుంటే నాకభ్యంతరం లేదు. అయితే, దాన్ని బలవంతాన మాత్రం కాపురానికి పంపించను. ‘నష్టే, మృతే, ప్రవ్రజతే, క్షీణే, పతితౌ ఏతౌపంచత్సు ఆపత్సు స్త్రీణాం పతిరన్యో విధీయతే’ అన్నారు. భర్త వదిలేసినా, చనిపోయినా, సన్యాసం స్వీకరించినా, నపుంసకుడైనా, పతితుడైనా స్త్రీ మరో వివాహం చేసుకోవచ్చని చెప్పారు. పతనం ఎన్నో రకాలుగా ఉంటుంది. మనిషిని మనిషిగా బతకనివ్వకపోవటం మానవత్వం నుండి పతనమవటమే. రాక్షసుల నుండి మానవులు పారిపోవటం సహజమే కదా! కనుక, అక్క గారూ, మానుండి మీకేం సాయం లభించదు. నా కూతురు ఆడది కనుక, దానికి మొగుడే గత్యంతరమన్న న్యూనతాభావం నాకు - మాకు లేదు. మొగుడు ఏలుకోకపోతే ఆడపిల్ల ఏమయిపోతుందని దిగులుపడే వ్యక్తులం కాదు మేము. కాలమే తేలుస్తుంది వాళ్ళ సంబంధాన్ని” అన్నాడు రామారావు.

అంత నిక్కచ్చిగా చెప్తున్నప్పుడు ఇంక మాట్లాడేదేం కన్పించలేదు రుక్మిణమ్మకు.

“మరి వస్తామమ్మా” అంది లేస్తూ, కోడలితో.

“పదవే అమ్మా! లేచిపోయిందానితో ఇంక మాటలెందుకు?” అన్నాడు రాజారావు మండిపోతూ.

“సంతోషం బాబూ! వెళ్ళిరా. నువ్విలా మాట్లాడుతూ ఉంటే ఏ ఆడదయినా లేచి పోతుంది. అలా లేచిపోయినందుకు ఆమెనెవరూ తప్పుపట్టరు” అన్నాడు రామారావు వాళ్ళను సొగసంపటానికి లేస్తూ.

‘ఆంధ్రభూమి’ సచిత్ర వారపత్రిక, 4 జనవరి 2001.